



# MQABBA LOCAL COUNCIL

29, PARISH STREET, MQABBA MQB 1512

TEL: 2168 0622 /2701 3040 • FAX: 2168 0606

E-MAIL: [mqabba.lc@gov.mt](mailto:mqabba.lc@gov.mt)

WEB SITE: [www.mqabba.gov.mt](http://www.mqabba.gov.mt)

Minuti tas-seduta numru tmienja u disghin (98) tal-Kunsill Lokali tal-Imqabba (KLM) li nżammet nhar id-29 ta' Mejju, 2012, fis-6:30pm fil-Bini Muniċipali tal-Imqabba.

## PREŻENTI

Noel Galea	Sindku
Nicholas Briffa	Kunsillier
Grace Marie Mallia	Kunsillier
Paul Spiteri	Kunsillier
Anthony Bonello	Segretarju Eżekuttiv (SE)

1. Is-Sindku, Noel Galea, ippresjeda l-laqgħa u qal it-talba.
2. Il-minuti tas-seduta numru sebgha u disghin kienu approvati u ffirmati bil-korrezzjonijiet li talbu l-kunsillieri.

## Punti mill-Minuti:

3. Is-SE ta kopja tal-*balance sheet*, *l-income statement* u *t-trial balance* għall-ewwel kwart tas-sena 2012.
4. Issemma' l-punt fejn ir-rikonċiljazzjoni tal-kont kurrenti, għall-awdituri *Grant Thornton* ma' kienx aċċettabbli li ssir għajr bis-sistema tas-*Sage Pastel*. Din issa holqot *mismatch* ta' madwar €9,000 bejn is-sistema manwali u dik tal-IT, kif imsemmi għat-tieni sena konsekuttiva wara li din kienet identifikata mill-accountant Richard Falzon u wkoll indikat mill-awdituri biex din tkun *written off*. Nicholas Briffa ra l-*Management Letters* tal-2005 sal-31 ta' Marzu, 2008 u qal li f'din ir-rikonċiljazzjoni l-*mismatch* ta' *circa* €9,000 ma kienetx teżisti sa dik id-data.
5. Dwar il-proposta ta' *wi-fi* fil-Pjazza tal-Knisja, il-kunsillier Paul Spiteri kiteb lill-Kappillan sabiex naraw jekk dan jistax jilqa' linja tat-telefon addizzjonali fl-Uffiċċju Parrokkjali u l-ex-ħanut *Milady* li tkun imħallsa mill-KLM u wkoll biex jingħata l-*internet* bl-iskop illi dan ikun *wireless* u jkun aċċessibbli minn kull min ikun fil-Pjazza tal-Knisja u *supply* tal-elettriku għal modem. Noel Galea qal illi skont stima li talbu r-Regjun tan-Nofs-in-Nhar, l-orhos internet li hawn hu dak tal-*Malta Communications Authority* li jiswa' biss €120 fis-sena. Se niehdu wkoll parir tekniku kif dan jista' jkun aċċessibbli bi nstallazzjoni li tilhaq kull naħa tal-pjazza permezz ta' apparat li jehel fuq barra mingħajr ma jkerrah l-ambjent.
6. Dwar ix-xogħlijiet ta' kostruzzjoni li qed isiru fl-Imqabba, is-Sindku qal illi llum tqieghdet l-aħħar katusa tad-drenagg fi Triq Ħal Kirkop fejn jirriżulta illi fil-post kien hemm katusa imblukkjata; li kien ilha s-snin, u l-materjal kien qed imur kollu f'katusa wahda. Hu sostna illi dik illi bidlu llum, kienet tal-10'' (dijametru) u issa twessgħet għal wahda tal-14''. Jista' jkun li din kienet ir-raġuni tal-iżbroffi li kien qed isehhu hafna drabi fl-inhawi ta' Triq il-Familja Brancati. Hu qal illi l-kuntrattur Asfaltar Ltd propju llejla għalaq il-gandott billi tghatta kollox bil-*lean mix* u issa se jaqbd u jahdmu fuq il-*culvert* ta' Triq iż-Żurrieq, biex dan johroġ l-ilma tax-xita minn triq prattikament ċatta

qabel ma din tinkesa' bit-tarmak. Dan il-*culvert* se jilqa' l-ilma li jidhol minn Triq Saljatura ghal Triq iż-Żurrieq u se jibqa' jwassal l-ilma lejn Triq Ħal Kirkop. Intant is-Sindku qal li minn Triq Ħal Kirkop għaddejjin diversi *cables* tal-Korporazzjoni Enemalta, tal-*Go plc* u wkoll dawk tal-*Melita plc*, żewġ mains tal-Korporazzjoni għas-Servizzi tal-Ilma u parti minn medda tal-*waste water*, li jissemmew fil-minuti li ha s-SE tal-laqgħa li seħhet fl-Uffiċċju f'tentattiv li titbaxxa t-triq biex ikunu korretti livelli tat-toroq ħżiena fi Triq tal-Mentna. Hu qal li hadd minn dawn il-kumpaniji ma huwa lest li jidhol għall-ispiza tat-thaffir u t-tpoġġija mill-ġdid tas-servizzi tagħhom għax qed jinsistu li skont il-livelli eżistenti huma qiegħdin josservaw il-fond. Dan għalkemm gie kritikat kemm mis-Sindku u l-Perit waqt il-laqgħa magħhom, sarraf biex tbidlet il-pożizzjoni tagħhom. Il-KLM ma jistax jidhol għal dak ix-xogħol, minn Triq il-Katakombi sa Triq il-Mentna biex ma jkunx hemm għadajjar tal-ilma tax-xita, iżda l-ispiza kienet se tiġina madwar eluf ta' ewro. Minn flok dawn ix-xogħlijiet, is-suggeriment tal-perit kien li l-KLM ibaxxi kemm jista' u nibdlu biċċa *culvert* eżistenti fi Triq il-Mentna minn dak ta' dijametru ta' 10'' biex din ma tibqax tegħreq. Madankollu, is-Sindku qal li sat-tieni ġimgha ta' Ġunju, l-kuntrattur se jipprova jlesti s-*service road*, fi Triq il-Konvoj ta' Sta Marija, Triq is-Saljatura u Triq iż-Żurrieq minbarra Triq Ħal Kirkop. Hu fahhar il-hila tal-kuntrattur fejn qal illi biex bidel id-drenaġġ li kien għaddej minn biswit tliet *cables* tal-Korporazzjoni Enemalta, kellu jhaffer b'riskju kbir għal hajtu minn bejn l-istess *cables*.

7. Noel Galea qal illi minkejja li uffiċjalment m'għandna xejn f'idejna, jidher li *Transport Malta* aċċettaw li jsewwu Triq tas-Sejba, li niżlet fejn ir-razzett tal-Bully. Hawn il-kunsillieri qalulu illi hu importanti li ma ssirx fil-ġimgha tal-Festa tal-Madonna tal-Ġilju illi ġejja dal-waqt. Is-Sindku qal li huwa konxju minn dan kollu u žied illi Transport Malta ser jikkuntattjawn bl-aħħar żviluppi iżda žgur li mħus xer issir qabel hmistax oħra.
8. Dwar il-proġett tal-Mentna, is-Sindku qal illi nhar il-Ġimgha kien qed jinbena tank fil-ġiebjia li se jkun rinfurzat bil-konkos biex jissepara l-ilma tal-*chlorine* tal-funtana, minn dak tax-xita li se jkun qed jintuża għat-tisqija. Hu qal illi bħal issa *Schembri Barbro*s qed jiċċanga l-art bil-paviment u hu ttamat li din titlesta' peress li issa dan qabad ipoġġi l-*hardstone slabs*. Dan għaliex, issa tlestew id-*drains* kollha tal-ilma li kellhom jgħaddu minn taht il-wiċċ. Bħala kisi tal-hitana, issa hu komplut l-ewwel saff (il-baži) u se jinkesa fuqu bil-*graffiato*. L-istess hitana se jkollhom il-*coping* permezz ta' kantun biċ-ċatt. Hu qal li l-*cost savings* li kien hemm billi baxxejna iċ-ċint, dawn se jmorru biex jintużaw għal funtana li l-art ser tkun miksija bil-musajk. Intant, issa tlestiet l-ewwel *traffic island* mas-siġra, fejn se tinqasam it-triq u s-Sindku qal illi se nippruwaw naghmlu biċċa bit-tarmak ukoll minhabba id-*diversion route*.
9. Is-SE qal li ċemplitlu l-Kap tal-Iskola fejn qaltu li l-Iskola tal-Imqabba irnexxielha takkwista għat-tieni sena konsekuttiva il-*Green Flag – award* prestigjuż. Is-Sindku qal li kien prezenti waqt attivita' li seħhet aktar kmieni fl-Iskola fejn it-tfal kollha kienu mistiedna jghinu fir-riċiklar tal-iskart. Intant is-Sindku semma' t-tweġiba li ta lil *Greenmt* wara li bagħtulna *e-mail* bi kliem li skond is-Sindku ma kienx jirrifletti atteġġjament tajjeb fil-konfront tagħhom. Is-Sindku qal li l-kumpanija *Greenpak* se jagħmlu kampanja fir-raħal favur ir-riċiklaġġ fid-djar u mal-fuljett se jitqassam *flyer* fejn il-familji se jkunu infurmati li nhar ta' Tlieta mhux se jingabar l-iskart organiku fil-borża s-sewda.

10. Se ninsistu biex insewwu l-*crash barrier* li ġarbet hsarat waqt habta fi Triq tas-Sejba biswit barriera tal-ġebbla tal-franka. Dan wara li s'issa kull tentattiv li sar kemm mal-kuntrattur *B Grima & Sons* kif ukoll mal-*Koptasin*, sfumaw fix-xejn.
11. Paul Spiteri insista illi l-hsarat li ġarrab l-arblu tal-bandiera tal-Imqabba jissewwew sal-festa tas-7 ta' Ġunju sabiex terġa' titla tperper il-bandiera. Is-SE se jerga' jikkuntattja lill-Gasan Mamo Insurance sabiex naraw fejn wasal il-claim tax-xufier li dahlet fl-istess central strip u wkoll kienet fil-periklu tal-mewt nhar il-31 ta' Marzu.
12. Dwar ix-xewqa tal-KLM sabiex jinbidel il-haddiem tal-iskema *Community Works Scheme* li qed tissapportja l-Korporazzjoni għax-Xogħol u t-Taħriġ, is-SE qal li dawn ġew infurmati u qed nistennew risposta. Sadanittant Fredu Farrugia għadu jagħmel użu minn din l-iskema.
13. Il-KLM sar infurmat minn minn avviż li deher fuq il-facebook, illi l-Kazin tal-Madonna tal-Ġilju, se jorganizzaw attivita' kulturali fil-Pjazza tal-Knisja nhar is-7 ta' Ġunju, 2012. Dan jinvolvi illi xi hadd tal-inqas jinforma lil *Transport Malta* biex ma jidholx it-trasport pubbliku fuq l-istess miġemgħa fil-pjazza. Is-SE kien awtorizzat mill-kunsillieri biex ihejji dawn l-arranġamenti minkejja li l-KLM mhux infurmat uffiċjalment u permess ma kienx hemm sad-data ta' din il-laqgħa.
14. Dwar il-harġa għal Ghawdex li se ssehh propju għada, 30 ta' Mejju, is-Sindku qal li hemm miktubin madwar 75 persuna. Hu qal li rranġa biex il-Kunsill Lokali Żebbuġ Ghawdex joffri ftit pastizzi lil grupp kollu waqt zjara li se ssir f'din il-lokalita' fejn hu antiċipat ukoll li titqaddes quddies ad hoc fil-parroċċa tagħhom. Dan kuntrarju għat-telefonata tas-SE taż-Żebbuġ li għamlet lis-SE tal-Imqabba fejn qaltlu illi din is-sena ma kienux jistgħu jilqgħu din it-talba li saritilhom bil-miktub mis-Sindku.
15. Kienu approvati l-*Payment Approval Sheets 437 u 438*.
16. F'punti oħra ssemmiet l-urgenza sabiex il-kunsillieri jibgħatu l-messaġġi tagħhom għal harġa li jmiss tal-fuljett. Dan għaliex fuq xewqet is-Sindku, għandu jitqassam sal-festa tal-Madonna tal-Ġilju.
17. Dwar ir-ritratt tal-*backgroud tal-website* il-ġdida li se tipromwovi l-*Heritage Trail* li se tkun iffinanzjata minn Miżura 313 tal-EARDF tal-Unjoni Ewropeja, intqal illi ritratt tal-baħar mhux marbut mal-lokalita' tagħna minkejja li dan hu wiehed verament attraenti u li jispikka bejn l-iżraq tal-baħar u l-kulur aħmar tal-bandiera tal-Imqabba. Kien hemm sugġeriment sabiex isir wiehed relatat bħal dak tal-qtuġh tal-ġebel minn barriera mqabbin. Sadanittant il-materjal tal-paġni kienu mhejjija mis-SE u mghoddija lil kuntrattur (HIVE LTD) li qed nistennewh jiġi jiffirma l-kuntratt.
18. Is-Sindku qal illi f'esebizzjoni li żamm ir-Reġjun Nofs-in-Nhar u li hu kien preżenti għaliha, inghataw dettalji biex kumpanija privata bl-isem Rodeco, tagħmel *reinstatement* b'tarmak speċjali. Għaldaqstant se niehdu l-opportunita' nilqgħu proposta tagħhom sabiex dan isir f'post prominenti bħala kampjun *under trial*. Is-Sindku qal illi dan jiswa madwar €75 għal patch ta' 3/4m x 3/4m. Dawk preżenti qablu ma' din il-proposta li nagħmlu kemm tippermettelnha l-liġi finanzjarja. Dawn jithallsu minn dak li jgħaddulna l-WSC sabiex jiġu *re-instated* it-tħaffir li jagħmlu huma f'toroq b'wicċ tat-tarmac.

19. Kien suggerit minn Nicholas Briffa illi tigi miżbura l-*hedge* tal-lantana, f' Misrah il-Fidwa għaliex din igguffat sewwa u qed tkun ta' nkonvenjent għan-nies. Is-SE qal li kien diġa' kellem lil foreman Charles Attard tal-*Environment Landscapes Consortium* dwar dan, peress li laqa' lment ta' wiehed mir-residenti li jieħu ħsieb jiknes l-istess għnien.
20. Nicholas Briffa semma' ċ-ċumnija tal-impjant tat-tarmak, cioe' in-nuqqas ta' moniteragg minħabba tingiż li kien jidher evidenti fl-aħħar jiem illi l-istess impjant kien qed isajjar il-qatran. Paul Spiteri qal illi dan il-każ jappartjeni wkoll lil *Environmental Section tal-MEPA*, minkejja illi bhala tul taċ-ċumnija tidher li hija sitt metri oghla mill-għola bini tal-viċin; għalhekk skond il-ligi. Is-SE qal li dwar dan l-ilment, hekk kif timputjah fis-sistema ufficjali tal-*customer care tal-computer* tas-sistema tal-kunsilli lokali, dan isib ruħu fl-uffiċċju tal-Prim Ministru peress li hemm is-Segretarju Parlamentari, l-Onor Demarco LL.D., li hu responsabbli mill-MEPA li għandha taht ir-responsabbilita' tagħha l-abjent. Is-sindku semma li għandu korrispondenza sħiħa li huwa kellu mal-entitajiet responsabbli li tmur lura madwar xahar u nofs, fejn kienet tispeċifika dwar id-duħhan. Huwa kompli li kellu jigbed l-attenzjoni personali lil kuntrattur billi qallu li jekk mhux ser jieħu kull azzjoni li hemm bżonn sabiex id-duħhan li johrog mic-cumnija jkun l-inqas inkonvenjent u li jkun iffiltrat skond l-ispeċifikazzjonijiet ufficjali, kien lest li jieħu l-azzjoni li hemm bżonn u jwaqqaf l-impjant sakemm jirregola ruħu. Fil-fatt gie nfurmat l-għada tat-telefonata li kellu, li inbidlu il-filtri kollha u evidenti kienet li d-daħna iċċarat ħafna. Is-Sindku kompli illi aħna dejjem għaddejna kull rapport, anke dawk anonimi kif xieraq u dmir tagħna.
21. Is-Sindku awtorizza lis-SE sabiex johrog il-*Purchase Orders* li hemm bżonn sabiex il-kuntrattur Grace Barbara tiftaħ il-latrina pubblika għal hinijiet itwal fil-jiem tal-festa skond kif kien qed isir fil-passat flimkien ma oħra lil Joseph Zammit sabiex jiknes f'hinijiet wara li jsehhu l-marċijiet u wkoll wara li jinharaq in-nar tal-art biex inaddaf ir-raħal fl-istess granet.
22. Il-laqgħa ntemmet immedjatament kif ġew l-uffiċjali tal-Kumitat tal-Festa tal-Madonna tal-Gilju fit-8:30pm li kienu mistiedna għal drink ta' ospitalita' tal-festa, mill-KLM.
23. Il-KLM se jerga jiltaqa' hmistax oħra fl-istess hin.

Magħmula minn Anthony Bonello u approvati lllum 11/6/12 minn Noel Galea  
Segretarju Eżekuttiv Sindku